
6 ta' Jannar *jew* Il-Hadd wara l-Ewwel tas-Sena

L-Epifanija tal-Mulej

Solennità

Qari I

Is-sebħ tal-Mulej jiddi fuqek.

Is 60, 1-6

Qari mill-Ktieb tal-Profeta Isaija

¹Qum! Ha jiddi wiċċek!

Id-dawl tiegħek wasal!

Jiddi fuqek sebħ il-Mulej!

²Ara d-dlamijiet jiksu l-art, u sħab iswed il-popli:

iżda fuqek jiddi l-Mulej, u s-sebħ tiegħu jfiġġ fuqek.

³Il-ġnus għad jimxu fid-dawl tiegħek,

u s-slaten fid-dija tas-sebħ tiegħek.

⁴Gholli u dawwar għajnejk madwarek u ara:

ilkoll miġbura ġejjin għandek.

Uliedek ġejjin mill-bogħod,

u bnietek iġorruhom fuq id-dirgħajn.

⁵Imbagħad tħares u wiċċek jiddi,

u tħabbat u timtela qalbek,

għax fuqek taqa' l-kotra tal-ġid tal-ibħra,

u l-għana tal-ġnus jiġi għandek.

⁶Imrieħel ta' iġmla għad jgħattuk,

l-iġmla żgħar ta' Midjan u Għefa;

ilkoll minn Seba jiġu, mgħobbija bid-deheb u l-incens,

u jxandru t-tifhir tal-Mulej.

Il-Kelma tal-Mulej

R. Irroddu ħajr lil Alla

Salm Responsorjali

Salm 71 (72), 1-2.7-8.10-11,12-13

R/ (ara 11): Il-ġnus kollha tal-art jagħtuk qima, Mulej

¹O Alla, agħti lis-sultan il-ħaqq tiegħek,
il-ġustizzja tiegħek lil bin is-sultan,
²biex jiġġudika l-poplu tiegħek bil-ġustizzja,
u bil-ħaqq l-imsejknin tiegħek. **R/**

⁷Thaddar f'jiemu l-ġustizzja,
u sliem kotran sa ma jintemm il-qamar.
⁸Isaltan minn baħar sa baħar,
u mix-xmara sa truf l-art. **R/**

¹⁰Is-slaten ta' Tarsis u tal-gzejjer jagħtuh ir-rigali,
is-slaten ta' Seba u ta' Saba għotjiet igibulu.
¹¹Iqimuh is-slaten kollha,
il-ġnus kollha lilu jaqdu. **R/**

¹²Għax hu jehles lill-fqir li jsejjahlu,
u lill-imsejken li m'għandux min jgħinu.
¹³Ihenn għad-dgħajjed u għall-fqajjar;
il-ħajja tal-fqajrin isalva. **R/**

Qari II

Issa ġie rrivelat li l-pagani huma msejha biex ikollhom sehem mill-istess wegħda.
Ef 3, 2-3a. 5-6

Qari mill-Ittra ta' San Pawl Appostlu lill-Efesin

Huti, ²intom smajtu bil-pjan tal-grazzja li Alla tani għall-ġid tagħkom,
³jiġifieri, li permezz ta' rivelazzjoni għarrafni l-misteru.

⁵Dan hu l-misteru li fil-ġenerazzjonijiet l-imghoddija ma kienx
mgħarraf lill-bnedmin bħalma issa ġie rrivelat lill-appostli qaddisa
tiegħu u lill-profeti fl-Ispirtu, ⁶jiġifieri, li l-pagani huma msejha biex
ikollhom sehem mill-istess wirt, ikunu membri tal-istess ġisem,
ikollhom sehem mill-istess wegħda, fi Kristu Ġesù permezz
tal-Evangelju.

Il-Kelma tal-Mulej

R/ Irroddu ħajr lil Alla

Akklamazzjoni qabel l-Evangelju

ara Mt 2, 2

Hallelujah. **R/** Hallelujah
Rajna l-kewkba tiegħu tielgħa mil-Lvant,
u ġejna nqimu l-Mulej.
R/ Hallelujah

Evangelju

Ġejna mil-Lvant nagħtu qima lis-Sultan.

Mt 2, 1-12

Qari mill-Evangelju skont San Matthew

¹Meta twieled Ġesù f'Betlehem tal-Lhudija, fi żmien is-sultan Erodi, xi maġi mil-Lvant ġew Ġerusalem jistaqsu: ²«Fejn hu dak li twieled sultan tal-Lhud? Għax rajna l-kewkba tiegħu tielgħa, u ġejna nqimuh.» ³Is-sultan Erodi sama' bihom, u tħawwad hu u Ġerusalem kollha miegħu. ⁴Gabar flimkien il-qassisin il-kbar u l-kittieba kollha tal-poplu, u ried jaf mingħandhom fejn kellu jitwieled il-Messija. ⁵U huma qalulu: «F'Betlehem tal-Lhudija, għax hekk inkiteb mill-profeta: ⁶“U int, Betlehem, art ta' Ġuda, le, m'intix l-iżgħar fost il-bliet il-kbar ta' Ġuda, għax minnek johroġ mexxej li jirgħa l-poplu tiegħi Izrael.”»

⁷Erodi mbagħad sejjah lill-maġi bil-moħbi, u tkixxef bir-reqqa kollha mingħandhom iż-żmien li fih dehrtilhom il-kewkba; ⁸bagħathom Betlehem u qalilhom: «Morru, staqsu sewwa għat-tifel, u meta ssibuh ejjew għiduli, halli jien ukoll niġi nqimu.»

⁹Dawk, wara li semgħu lis-sultan, telqu, u ara, il-kewkba li kienu raw tielgħa bdiet miexja quddiemhom sakemm waslet u waqfet fuq il-post fejn kien hemm it-tifel. ¹⁰Kif raw il-kewkba mtlew b'ferħ kbir tassew. ¹¹Meta mbagħad daħlu d-dar u raw lit-tifel ma' ommu Marija, inxtehtu fl-art iqimuh; fethu t-teżori tagħhom u offrewlu rigali deheb, incens u mirra. ¹²Imbagħad, billi kienu mwissijin f'holma biex ma jerggħux imorru għand Erodi, telqu lura lejn arthom minn triq oħra.

Il-Kelma tal-Mulej

R/ Tifhir lilek Kristu